

# Rekomendasaun SNC ba MJ: Labele Kriminaliza Difamasaun

*Tempo Timor*, 3 Julhu 2020

**Tempotimor (Dili)**-Sentru Nasional Chega (CNC Sigla Portuges) rekomenda ba Ministériu Justisa (MJ) atu labele kriminaliza difamasaun no di'ak liu avansa ho kodigu sivil.

Diretór Ezekutivu SNC Hugo Maria Fernandes hatete, foin lalais MJ haruka karta ba SNC hodi husu sira-nia pozisaun ba esbosu lei difamasaun.

Hafoin simu karta husi MJ, nia dehan, nia parte halo diskusaun no rekomenda ba MJ atu di'ak liu labele kriminaliza difamasaun.

"Altura ne'ebá ami mós halo duni rekomendasaun ba MJ katak labele kriminaliza difamasaun no di'ak liu ita avansa ho kodigu sivil," informa Hugo hafoin enkontru ho ministru asuntu Parlamentar no Komunikaun Sosial Francisco Jeronimo iha palasiu governu, Sesta (03/07).

Nia dehan sei la analiza ba artigu sira iha esbosu lei ne'e maibe inportante lei ne'e tenke ho kodigu sivil.

Iha fatin hanesan, Deputadu bankada Partidu Libertasaun Popular (PLP) Abel Pires deklara PN pronto fó apresiasaun ba desizaun governu atu avansa kriminaliza difamasaun.

"Kona-ba desizaun ne'e primeiru ministru Taur Matan Ruak mak deklara ona katak 'ita tenke avansa ho kriminalizasaun difamasaun ne'e', tan ne'e parlamentu nian pozisaun prontu fó apresiasaun ba ida ne'e, maibé ita hein de'it, tanba buat hotu iha prosesu, deskusaun no halibur opiniaun," nia hatete.